

“మంచి” “చెడ్డ”

చెల్లొ ఏ క థ?

శ్రీ రాచకొండ
విశ్వనాథశాస్త్రి

రావణుడా? రామచంద్రుడా?
హిట్లరా? చర్చిలా?
ఎవరంటే మీ కిష్టం?
అనే ప్రశ్నకి మీరిచ్చే సమాధానంలో మీ స్వభావం కొంత వెల్లడవుతుందని నా నమ్మకం.

నాకు చిన్నప్పటినుండి ఆ వెర్రి నమ్మకం ఒకటి అలా ఉండిపోయింది. ఆ విషయం గురించి ఈ తరవాత వివరంగా చెప్తాను.

అంతా అర్ధరాత్రి కాలేదు. పదకొం డవుతుందేమో. అంతే. నేను నా మామూలు ఇరానీ హోటెల్లో కూర్చొని టీ తాగుతున్నాను. ప్రాప్రయిటరు కాష్కవుంటర్ దగ్గర కూర్చొని కునికిపాట్లు పడుతున్నాడు. పదిహేను పాలరాతి బల్లలమీద విద్యుద్దీపాల కాంతి ఇంకినంత ఇంకి, జారినంత జారి, చాలా మట్టుకు చెల్లా చెదరవుతోంది. మీదనున్న పంకా, చాలా తీరు బాటుగా అలవాటు తప్పిపోకుండా మాత్రం తిరుగుతోంది. రెండు రోజులు వరసగా వర్షం పడింది. ఆవేళ కూడా కొద్దిగా పడుతోంది. వీధిలోని చలిగాలి ఒక్కోసారి గప్పున లోనికి రాబోయి లాభంలేక గుమ్మం దగ్గరే ఉండిపోతోంది. పాలూ బిస్కెట్లూ, రొట్టె వాసనలతో హోటెల్లో, వెచ్చగా, అంతా బావుంది.

అంతలో “ఆ! ఉన్నాడు గురుడు!” అంటూ రావూ, మూర్తి లోనికివచ్చి, దగ్గరకొచ్చి చెరో కుర్చీ సరిగా సర్దుకూర్చొని,

“ఎప్పుడొచ్చేవు? ఏమిటి కథ? మధ్యానం కాలేజీ అంతా నీ కోసం గాలించేం. లైబ్రరీలోనూ లేవు. క్లాసులోనూ లేవు. ఎక్కడికి పోయేవు?” అని అడిగేరు.

“రూమ్లో ఉండిపోయేను”

“సరేకాని, నీ కోసమే ఒచ్చేం”

“ఏమిటి సంగతి?”

“ఇదీ సంగతి!”

అంటూ రెండు కాయితాల కట్టలు—పెద్ద దస్తరాలేం

కావు—తెలుగున టైపు చేసినవి నా ఎదర పడేసేరు.

“అదా సంగతి!”

ఆ కాయితాలు చూసేక నాకంతా జ్ఞాపకం వచ్చింది.

“చెప్పుకోగలనని ఛాలెంజిచేసి మరి చెప్పేవు. చెప్పుకో చూదాం” అన్నారు వాళ్లు.

“నేనేం ఛాలెంజ్ చెయ్యలేదు. చెప్పుకోగలనని అన్నాను మాత్రం”

“అన్నావుకద! మరైతే చెప్పుకో చూదాం”

వాళ్లిద్దరికీ కూడా టీ ఆర్డర్ చేసి, కాయితాలుతీసి, నెమ్మదిగా పేజీలు తిరగేసేను.

రామారావు, రామమూర్తి నాకు ఏడాదినుంచీ తెలుసు. ఇద్దరూ ఆనర్స్ పాసయి, రిసెర్చ్ చేస్తున్నారు. కిందటేడు నేను థర్డ్ ఆనర్స్లో జాయిన్ అయినప్పుడు వాళ్లు సైనల్ ఇయర్లో ఉన్నారు. నేను థర్డ్ ఫాలో ఏడాదీ, మెట్రిక్కులో మూడేళ్ళూ, ఇంటర్లో రెండేళ్ళూ బైలాంబి లేచి, ఆనర్స్లోకి చాలా తీరుణాటుగా ప్రవేశించేను. నేను, క్లాసుకి చిన్నే అయినా, వయసులో వాళ్లకంటే కొంచెం పెద్ద వాణ్ణి.

వాళ్ళతో నాకు స్నేహం కలియడానికి కారణం వాళ్లు సాహిత్యపిపాసులవడం.

మారుపేరుతో కథలు రాస్తూ, ఆ ఫలానా మారు పేరు నాదేనని, చిరునవ్వు నవ్వుతూ, చెప్పుకోనే అలవాటుండేది నాకు. అదొక దురభ్యాసం. మారుపేరుతో రాయడం ఎందుకు? మళ్ళీ చెప్పుకోడం ఎందుకు? మూర్తి, రావులతో స్నేహం కలిసి నప్పుడు ఆ దురలవాటు నాకు పోయింది. సాహిత్య పిపాసుల్ని నేను పట్టుకు వదలను. వాళ్లు ఆ రకం మనుషులని తెలియ గానే తిన్నగావెళ్ళి వాళ్ళకి అటాక్ ఇచ్చిసేను. నా చిరునవ్వు చూసి నా మారుపేరువిని, వాళ్లు నన్నీ చిన్న వెర్రి వెధవలా చూసి, ముఖ ముఖాలు చూసుకున్నారు. వాళ్లు కథలు రాయక పోయినా, నాకంటే పైప్లేసులో ఉన్నారన్నమాట. సంత పాలెంలో కుట్టించుకున్న సూటు వేసుకొని, ఢిల్లీలో డాబు చెయ్యబోయిన వాళ్ళా అయింది నా పని. దానో నాకు ఉడుకు మోతనంపుట్టుకొచ్చి, “ఏమిటి వాళ్ల సుపీరియారిటీ?” అన్నప్పి, వాళ్లని బాగా స్టడీ చెయ్యడం మొదలుపెట్టేను. వాళ్లుమాటల్లో దొర్లించిన పుస్తకాలపేర్లు గుర్తుంచుకొని; రహస్యంగా ఆ పుస్తకా

“మంచి” “చెడ్డ”లో ఏ కథ?

లన్నీ చదవడం అలవాటు చేసుకున్నాను. నెమ్మదిగా వాళ్ళని బోల్తా కొట్టించాలనే దురుద్దేశం నాలో కలక్కపోలేదు. కలిగింది.

నిజం చెప్పవలసినట్టే, ఎందుకు కథలు రాయాలో, కథ లేవి రాయాలో, ఎలా రాయాలో, ఇటువంటి పేచీ సంగతులున్నాయని నాకంతకుముందు తెలియనే తెలియదు. కథ రాయాలనుకోడం కూర్చోడం కాయితం కలం సిగరెట్టు పట్టుకోడం, ఒక అందమైన ఆడపిల్లనీ, తగుమాత్రం బూతునీ, ఓ మోతాదు నాలు హాస్యాస్నీ కలిపి గుచ్చేడం! అంతే! దాన్తో హాయిగా కథ తయారైపోయేది. అది వ్రతీక్కి పంపితే, వాళ్ళు వేసుకోపోతే, ‘మెచ్చుకుంటే మించిపోయెను’ అనేసుకొని గువ్చవగా వూరుకునేవాణ్ణి. పంపిన టైపడికీ తెలీదు కదా! లేదూ, ఆ వ్రతీకవాళ్ళు వేరుకున్నారా!—వెంటనే కాల రెత్తేసి నేనూ నా మారుపేరూ నా చిరునవ్వు అందరి దగ్గరూ హాజరు! రోజు లలా హాయిగా వెళ్ళకుండా మూర్తీ, రావులు ముళ్ళకంపల్లా నాకు అడ్డొచ్చేరు.

వాళ్ళు కొత్త స్టాట్ ఫాంసీమించి కొత్త మాటలు మాట్లాడ్డంచేత వాళ్ళ అంచనా నాకు మొదట్లో సరిగ్గా దొరికిందికాదు. ఎన్ని తోడుగులు తోడిగినా, అసలు సరుకు ఆ టైపూరదని నాకెందుకో చిన్న నమ్మకం ఉంది. సాహిత్యం గురించి వాళ్ళ భావాలు నాకు కొంచెంగా అర్థం కాగానే, దాన్తో కొంచెం కొంచెంగా వాళ్ళు కూడా అర్థం కాజొచ్చారు.

పైకి ఎలా కనిపించినప్పటికీ—డాబుగా దర్పంగా అణకువగా, అతి నెమ్మదిగా, అతి షోగా, ఎంతో సింపుల్ గా ఎలా కనిపించినప్పటికీ—వీళ్ళసలు లోలోపల ఎటువంటివాళ్ళ? మంచివాళ్ళ? చెడ్డవాళ్ళ? వీరిలో మంచితనం ఎక్కువా? చెడ్డతనం ఎక్కువా?

అని చాలామంది గురించి నేను ప్రశ్నించుకొంటూ ఉంటాను.

నేను చాలా చిన్నగా ఉన్నప్పుడు, చీకటి పడేసరికల్లా మత్తుగా భోజనం చేసేసి, పురాణకాలక్షేపానికి పోతూండేవాణ్ణి. అలా పోడానికి కారణాలు రెండు. మొదటి కారణం : కథలంటే నేను చెవికోసుకుంటాను. గీతా రహస్యాలైనాసరే కథలుగా చెప్పేస్తే (!) నేను చక్కగా వినేస్తాను. మరి, పురాణ కథలు వినడానికి చాలా ఇంపుగా ఉండేవి. అక్కడికి పోడానికి రెండో కారణం ఏమిటంటే, “ఆహా! ఇంత చిన్నపిల్లవానికి పురాణముల యందెంత ఆసక్తి! భగవంతునియం దెంతటి భక్తి!” అని కొంతమంది నన్ను మెచ్చుకున్నారు. దాన్తో నాకూ మన పురాణాలకీ లంకె పడిపోయింది.

పురాణకథలన్నీ వింటూండగా వింటూండగా నాకు పురాణపురుషుల్లో (దేవుళ్ళలో) కొంత మందంటే ఇష్టం, కొంతమందిని చూస్తే అయిష్టం ఏర్పడ్డాయి. అప్పటి నా ‘అభిమాన హీరో’ శ్రీరామచంద్రుడు. కాని నా వయసు కుర్రవాళ్ళ చాలామంది శ్రీ కృష్ణుడంటే మోజు పడిపోయేవారు. నాకూడా కొన్నాళ్ళ మనసు అటువైపే లాగింది. కాని—

శాస్త్రులుగారు ఓనాడు పురాణం చెప్తూ చెప్తూ ఏం చెప్పేరంటే : “అప్పుడా అర్జునుడితో శ్రీకృష్ణ పరమాత్మ ఏమన్నారంటే: ‘ఒరే బావా! అర్జునా! వెర్రివాడా! నువ్వు చంపేవాడివీ, వాళ్ళు చచ్చేవాళ్ళానా? కాదు కాదు. ఎంత మాత్రంకాదు. చంపేవాడులేడు. చంపునదీలేదు. చంపబడే వాడూలేడు. చంపడమూలేదు. అన్న దమ్ములు, పెదబాబులు, చినబాబులు, మేనమామలు, మేనల్లుళ్ళు, అల్లుళ్ళు, గురువులు, గురుతుల్యులు—ఇంతమందినీ చంపేడమేనా, అమ్మో! అన్నెప్పి నీకు కాళ్ళలో కంపంపుట్టి, గుండెలో దడ పుట్టుకొచ్చి మతి పోతోందా? అలా అయితే, నన్నడుగు. నువ్వు ఏమి చెయ్యాలో ఏమి చెయ్యకూడదో, చేసేవాడివీ చెయ్యనివాడివీ నువ్వసలవునో కాదో అంతా నన్నడుగు నే చెప్తాను! అన్నాట్ట. అప్పుడా అర్జునుడు. . . .’” అని శాస్త్రులుగారు చెప్పుకుపోయేరు. అప్పుడు నేను విన్నది సరిగా ఉన్నదనిగాని, అది నాకు సరిగా అర్థమయిందనిగాని నే ననడంలేదు. కాని నాకు అప్పట్లో బోధపడనంత మట్టుకు—

అమ్మో! ఈ శ్రీ కృష్ణుడు మన శ్రీరాముళ్ళా అమాయకుడు కాదా అని నాకు గట్టి అభిప్రాయం కలిగిపోయింది. మంచివాళ్ళంతా అమాయకప్పట్టులేననీ, గడుసువాళ్ళంతా కూడా “అమ్మో! అలా ఉన్నారనా?! చెడ్డ గడుసు వెధవలు!” అనీ మా ఇంట్లో అంతా అనుకోడంచేత నేనూ అలానే అనుకునే వాణ్ణి ఆ రోజుల్లో.

మర్నాడు క్లాసులో “ఒరే ఒరే! మీ కెవర్రా ఇష్టం? శ్రీరాముడా? శ్రీకృష్ణుడా?” అని వెళ్తూనే అందర్నీ అడిగేను. దాన్తో రాముడి పార్టీ కొంతమందిమీ కృష్ణుడిపార్టీ కొంత మందిమీ అయిపోయి కూర్చున్నాం.

అప్పట్లో నా కా వెర్రి పట్టుకొంది. పురాణ పురుషుల గురించేకాదు, ప్రతి చిన్న విషయంలో కూడా ప్రతి వారికీ ఇష్టాయిష్టాలుంటాయి. ఇష్టాయిష్టాలనుబట్టి మనిషి తత్వం తెలుస్తుందనేది కొంత స్పష్టపడిన విషయమేకదా. ఫుల్ బాల్ ఆటకంటే క్రికెట్ అంటేనే ఇష్టంవున్నవారికీ, రెండింటోనూ ఫుల్ బాల్ ఆటంటేనే ఇష్టంవున్నవారికీ చాలా తేడా లుంటాయి. (గొప్పా బీదా భేదం లేకుండా) క్రికెట్ వారు పెట్రోషియన్లు, ఫుల్ బాల్ వారు స్లిబియన్లు. వారి వారి స్వభావాలలో చాలా తేడాలంటాయి. ఇష్టాయిష్టాలనుబట్టి మనఃషుల స్వభావం తెలుసుకోవాలనే సరదా నాకు చిన్నప్పట్లోంచీ ఉండిపోయింది.

శ్రీరాముడా—శ్రీకృష్ణుడా? భీముడా—అర్జునుడా? కర్ణుడా—ధర్మరాజా? రావణుడా—విభీషణుడా? కర్ణుడా—కృష్ణుడా? కృష్ణుడా—బలరాముడా? ఈశ్వరుడా—విష్ణుమూర్తా? లండనా? సారిసా? క్లైవా — డూప్లేవా? కారమ్మా—చదరంగమా? మెడ్రాసా—కలకత్తావా? శ్రీనాథుడా—పోతనా? ఉత్తరాది సంగీతమా—దక్షిణాది సంగీతమా? క్రికెటా—ఫుల్ బాలా? నెహ్రూవా—సుభాష్ బోసా? పట్టాభా—ప్రకాశమా? గాంధీవా—భగత్ సింగా? టెన్నిసా—చెడుగుడా? రష్యావా—జర్మనీవా? చర్చిలా—

రూజ్యెల్టా? లండనా—న్యూయార్కా? హాకీవా—టెన్నిసా? చీనా వాళ్ళా—జపానువాళ్ళా? రిచర్డ్ ది లయన్ హార్డా—రాణా ప్రతాప సింహావా? హామర్నెల్టా—లుముంబావా? పద్యాలా—జానపద గేయాలా? గురజాడ అప్పారావా—రవీంద్రనాథతాకూరా? విశ్వ వాథ సత్యనారాయణా—కృష్ణశాస్త్రి? వాడ్ హవుసా—ఓ హెన్రీవా? 'షా' వా—చెకోవా?

ఇలా ఎవరయినా అడిగిచూడండి. వారికి డైరెక్టుగా సంబంధించక పోయినప్పటికీ చాలా విషయాలగురించి వాళ్ళకి ఇష్టాయిష్టెలుంటాయి. ఇష్టాయిష్టెల వెనక వాటికి కారణాలుంటాయి. ఇష్టాయిష్టెలు తెలుస్తాయి. కారణాలు అంత స్పష్టంగా కనిపించవు. అవి మనం ఊహించుకోవాలి. కాని, ఈ ప్రక్రియ ప్రతి విషయంతోనూ పని చెయ్యదు. చాలా మందికి ఇద్దరూ (లేక రెండూ) అంటే ఇష్టం ఉండొచ్చు. లేకపోతే అయిష్టం ఉండొచ్చు. లేకపోతే రూజ్యెల్టా వాళ్ళ లోనే లండనువాళ్ళూ, పారిసువాళ్ళూ ఉండొచ్చు. కాని అలా తెలుసుకొంటూ వెళ్ళే మొత్తంమీద నిజానికి కొంచెం దగ్గరగా, మనుషుల స్వభావాల చిత్రాలు మనకి ఏర్పడతాయి.

ఈవిధంగా మనుషుల ఇష్టాయిష్టెలు తెలుసుకొని వాళ్ళని గిడికి ఇవతలో, అవతలో మార్కు చేసుకు వస్తూండగా దార్లో నాకు మూర్తి, రావులు తగిలేరు.

పల్నగా ఎర్రగా నాజాగ్గా పాలబుగ్గలూ, సోగకళ్ళూ, కోలముఖాలూ ఉన్న నవయువకుల్లో కొంతమందికి చిన్నపాలు ఆడ మాట ఉంటుంది. ఎండు గుండెల ఆడవారన్నా, ఆడ మాటల మగవారన్నా నాకు హడలు. వాళ్ళంటే చిన్న పక్క బెదురుమీద ఎప్పుడూ ఉంటాను నేను.

మూర్తి రావులకి, వాళ్ళ ధర్మమా అని, ఆడారిమాట మాత్రంలేదు. వాళ్ళ మానసికంగా కూడా ఆరోగ్యంగానే ఉన్నారని పించింది. పిసినారిగా లేకపోడం మంచివాళ్ళ లక్షణం అని నా నమ్మకం. వాళ్ళిద్దర్లో ఎవరికీకూడా పిసినారితనం లేదు. ఖర్చు పెడతారు. ఎందుకు, ఎవరికి ఖర్చు పెడతారనే విషయంలో తేడాలున్నాయి. ఆడపిల్లల్ని అల్లరి పెట్టడం, చెడ్డ వాళ్ళ లక్షణం అని నా అభిప్రాయం. ఆ చెడ్డపని మూర్తి చెయ్యడు, రావు చెయ్యడు. ఎందుకు అల్లరి చెయ్యకూడదంటే వారిచే కారణాలు వేరుగా ఉంటాయి. పిల్లకి తాడుకట్టుకు చదవడం మంచివారి లక్షణంకాదని నాకో నమ్మకం ఉండిపోయింది. వాళ్ళిద్దరూ బాగా చదువుతారే కాని, ఆ విధంగా చదవరు. చాలామంది స్టూడెంట్స్ కంటే వాళ్ళకి చాలా సంగతులు తెలుసు. "శాస్త్రీయ దృక్పథం" అంటూ ఒక దృక్పథం ఉన్నదంటారు. అది వాళ్ళిద్దరికీ కూడా ఉన్నట్టుగా నాకు తోచింది. మూఢనమ్మకాలేవీ వారి కున్నట్టుగా నా కెప్పుడూ కన్పించలేదు. దారిద్ర్యం పోవాలి. సంపద పెరగాలి. అందరు చదువుకోవాలి. అందరూ కూడా పని చెయ్యాలి. విశ్వశాంతికోసం లోకకల్యాణం కోసం అందరూ పాటుపడాలి. అందరూ బావుండాలి—ఇటువంటి విషయాలలో వారికి అభిప్రాయభేదాలున్నట్టు నాకేంతోచలేదు.

నా టెన్టుకి వాళ్ళ ఒకంతట లొంగలేదు. ఓనాడు హౌటేలో టీ తాగుతూ నా తూణీరం లోంచి శ్రీరాముణ్ణి, శ్రీ కృష్ణుణ్ణి బ్రీటికితీసి విడిచిపెట్టెను. విడిచిపెడితే వాళ్ళు విరగబడి నవ్వారు.

"నీకు ఈ కప్పు ఇష్టమా? ఆ కప్పు ఇష్టమా? ఇందులో 'టీ' ఇష్టమా? అందులో 'టీ' ఇష్టమా? ఉల్లిదోసె ఇష్టమా—ఉల్లి పెసరట్టా?" అంటూ వాళ్ళు నన్ను వెక్కిరించి వేళాకోళం చేసేరు. దానో నేను రంగంలోకి నా సరుకు దించడం మానేసి పక్కకిపోయి వాళ్ళని పరిశీలించడం మొదలు పెట్టెను.

కొద్దిరోజులు, కొన్ని రోజులు పోయేక కొంతమట్టుకు వాళ్ళ సంగతి కనుక్కోగలిగేననే అనుకున్నాను. వాళ్ళకంటే నేను అధికుణ్ణి చెప్పుకోడంలేదు. వాళ్ళు నా గురించి ఏదో ఒక అభిప్రాయానికి వచ్చినట్టే, వాళ్ళ గురించి నేను కూడా వచ్చేను. కాని వాళ్ళమీద నాకో ఆధ్యాత్మిక వాళ్ళే ఇచ్చేరు. నేను చాలా వెర్రివాణ్ణి నుకున్నారు వాళ్ళు. పప్పులో కాలువేసేరు.

వాళ్ళూ నేనూ ప్రతిరోజూ ఇరానీ హౌటేలో కలుస్తూ ఉండేవాళ్ళం. ఓరోజు రాత్రి యధాప్రకారం నుమారు పదకొండు గంటలకి అక్కడకి వెళ్ళేను నేను. వాళ్ళు ఆసాటికి రావలసిందే కాని రాలేదు. వన్నెండుదాకా చూసేను, వస్తారేమోనని. అప్పటికి రాకపోతే నా 'రూం'కి పోయేను.

మర్నాడు వాళ్ళే నాకంటే ముందుగావచ్చి హౌటేలో కూర్చున్నారు. మంచి దుస్తులు తొడుక్కుని ఇద్దరూ చాలా నీటుగా ఉన్నారు. ఒకరిది మల్లెపువ్వులాటి తెల్లషర్టు. రెండో అతన్ని బ్యూటీఫుల్ బ్లూ షర్టు.

కుర్చీలో కూర్చొంటూ, "ఏం రాలేదు నిన్న?" అనడిగేను.

"నిన్న కొంపలంటుకున్నాయి" అన్నారు వాళ్ళు.

"ఎవరితో తెచ్చేరు తగువు?" అన్నాను. కొంపలంటు కున్నాయంటే ఏదో దెబ్బలాట జరిగిందనుకున్నాను.

"చూసేవా! నీకు తెలుక్కూడా రాదు" అన్నారు వాళ్ళు.

కొంపలంటుకోడం అంటే కొంపలు అంటుకున్నాయనే వాళ్ళ అభిప్రాయం ట. ఆ ముందురోజు రాత్రి వాళ్ళ లాడ్జి వెనక, బయలు ప్రదేశంలో, కూలివాళ్ళ ఇళ్ళన్నీ కాలిపోయే యిట. "అక్కడ ఉండిపోయేం" అన్నారు వాళ్ళు.

నేను నాకో 'టీ' చెప్పుకొని, పత్తేదార్ అరవిందుళ్ళా ముఖంపెట్టి, "ఇళ్ళార్పడానికి మీ రిద్దరూ నడుం కట్టి రంగంలోకి దిగేరు. అవునా?" అని అడిగేను.

"ఒహో! ఒహో!" అని వాళ్ళిద్దరూ విరగబడి నవ్వేరు. "నువ్వు షెర్లాక్ హోమ్స్ వా? లేక సిల్వీ ఫూల్ వా? ఇద్దర్లోనూ ఎవరంటే నీకిష్టం? సిల్వీ ఫూలా? షెర్లాక్ హోమ్స్ వా?" అంటూ నన్ను ఎగతాళి చేసేరు.

"చూడ్డానికని మొదలువెళ్ళి, తీరా అక్కడకి వెళ్ళేక మంటలలా మండుతూంటే చూళ్ళేకపోయేరు. ఆర్పడానికి వాళ్ళ సాయానికి దిగేరు. అవునా? కాదా?"

“మంచి” “చెడ్డ”లో ఏ కథ?

“అవును” అని ఒక రన్నారు.

“గొప్ప దివ్యదృష్టి” అని రెండో అతనన్నాడు.

“మీ ఇద్దర్లోనూ ఈ తెల్లచొక్కా ఎలా ఉన్నదలా వన్నోకి దిగిపోయింది. అవునా?”

“చెప్పు. చెప్పు” అన్నారు వాళ్లు.

“ఈ నీలంచొక్కా (నీ బుల్లషర్టు చాలా బావుం దయ్య) పర్సా, షర్టు లాడ్జీలో పడేసి వచ్చి, అప్పుడు పని ప్రారంభించింది. కాదా?” అన్నాను.

వాళ్ళేమీ అనలేదు.

“నువ్వు డేంజరూ గీంజరూ చూసుకోకుండా కాలూన్న ఇళ్లలోంచి సామాన్లు బైటకి తియ్యడానికి వెనకా ముందూ చూసుకోకుండా చొరబడ్డావు!” అన్నాను తెల్లచొక్కాతో.

“నన్ను నీకు తెలుసు. చెప్పడం గొప్పేంకాదు.” అన్నా డతను.

“తెలుసు కాబట్టే చెప్పగలుగుతున్నాను. అంత తెగవగా అలా చొరబడ్డందుకు నిన్ను ఈ బుల్లషర్టు ఏమన్నాడో చెప్పనా?”

“చెప్పు”

“వెధవా! అంత సాహసం చూపించడం మంచిదే. కాని తెలివితక్కువతనంవల్లనైనా నువ్వలా చేసుండాలి. లేదా గొప్ప కోసమైనా చేసుండాలి. నువ్వు తెలివితక్కువ్యాడివి కావు” అని ఈ బుల్లషర్టు నిన్ను వెక్కిరించింది. అవునా?”

తెల్లచొక్కా అతను బుల్లషర్టు ముఖంలోకి చూసేడు.

“అదెలా చెప్పగలిగేవు?” అని నీలం చొక్కా అతను నన్ను అడిగేడు.

“నీ ఇష్టాయిష్టాలు నాకు తెలుసు కాబట్టి” అన్నాను.

“బాష్” అన్నా డతను.

“ఇంకా చెప్తానుం డయితే. మీ ఇద్దరూ కూడా నిన్న రాత్రి ఇళ్లార్పడం ఆయేక టీ కోసం మీ లాడ్జీపక్క కాకా హౌటేల్కి వెళ్లేరా?”

“వెళ్లేం”

“ఆ మురికి బట్టల్తోటే వెళ్లేరు. అవునా?”

“అవును”

తెల్లచొక్కాని చూపించి, “మనవాడి బట్టలన్నీ అతి మురిగ్గానో చిరిగిపోయో ఉండుండాలి. మరి” అంటూ బుల్ల చొక్కాని చూపిస్తూ, నీ బట్టలు మాసినా, అంతగా మాసి ఉండవు. అవునా?”

“కారీ ఆన్” అన్నారు వాళ్లు.

“అక్కడ కాకా హౌటేల్లో మిమ్మల్ని అందరూ చాలా ఆనర్ చేసుంటారు. కాని, వాళ్లంతా తెల్లచొక్కా మాత్రం ఇళ్లార్పించుకొని, ప్రశ్నలన్నీ ఇతణ్ణి వేసిఉంటారు. జవాబు లన్నీ, బుల్లషర్టు! నువ్వు చెప్పంటావు!” అన్నాను.

“ఎలా గ్రహించేవు?” అని ఒక రన్నారు.

“బ్రదర్నూ! మీతో తిరుగుతున్నానుకదా. మీ గురించి ఆ పాటి గెస్ కొట్టలేనా? కథల బట్టి రచయితనీ, రచయిత బట్టి కథలనీ పోల్చవచ్చని మీరు చెప్పిన పుస్తకాల్లోనే ఎక్కడో చదివేను. అలాగే, మీ మాటలూ, మీ ప్రవర్తనా బట్టి మీ గురించి గెస్ కొట్టే నంతే!” అని అంటూండగానే వాకో అయి డియాతట్టి, “కావలిస్తే, మీరే ఏదైనా కథ చెంకటి రాయండి. పోల్చుకోవచ్చు” అన్నాను.

“ఎలా పోల్చగలవు?”

“మీరు రాస్తే, అందులో దేన్నిబట్టి పోల్చేనో చెప్తాను”

“మా పాత రచనలు నువ్వు చదివుండాలి” అన్నారు వాళ్లు.

“మీరు కథలు రాసినట్టుగా నాతో ఎప్పుడైనా చెప్పేరా?” అని, వారు ఆ విషయం నా దగ్గర అంతవరకూ దాచినందుకు చాలా చీవాట్లు పెట్టేను వాళ్లని.

“నీలా పేర్లు చెప్పుకు తిరగడం అలవాటులేదు మాకు” అన్నారు వాళ్లు.

“చెప్పడం మానేయండి. కాని, చెరో కథా రాసి ఇవ్వండి. ఏ దెవరిదో చెప్తాను. ఉదాహరణకి మీ లాడ్జీ వెనకాల ఇళ్లు కాలేయి. కాలడం మీరు కళ్లారా చూసేరు. దగ్గరుండి ఆర్పేరు. అదే ఇతివృత్తంగా తీసుకోండి. ఒకే ‘థీమ్’ మీద రెండు రకాల కథలాస్తాయి. రెండు కథల్లోనూ ఏ తేడా ఎందుకొచ్చిందో చెప్తాను.”

వాళ్లు నా మాటలు విని నవ్వేరు. అంతా ఎగతాళిలోకి దించేరు.

ఆ తరవాత అలా హస్సుకొట్టుకొంటూ ఎవరి లాడ్జీకి వాళ్లం పోయేం.

నా కో మేనత్తగా రుండేవారు. ఆవిడకో కొడుకూ, ఓ కూతురూను. ఇద్దర్లోనూ ఆవిడకి కూతురంటేనే పంచ ప్రాణాలూ అని ఆవిణ్ణి తెలిసినవాళ్లంతా అనుకొనేవారు. ఎవరైనా ఆవిణ్ణి ఎదర అలా అనేస్తేమాత్రం ఆవిడ సర్రున లేచి తెయ్యమని ఎగిరి, “రెండు నేత్రాలున్నాయి నాకు. అండ్లో నాకు కుడికన్నెంతో ఎడమకన్నూ అంతే. ఏ కన్ను ఎక్కువ ఇష్టం అంటే అందులో అర్థం ఉందా? రెండు కళ్లూ సమానమే నాకు” అని గట్టిగా కేకలేసి చెప్పేదావిడ. చిట్ట చివ రకు ఆవిడ తన కొడుకూ కోడళ్ళకి ప్రేమాభిమానాలూ, కూతురికీ అల్లడికీ వెండి బంగారాలూ, విడిచేసి కన్నుమూసింది. “చూసేవురా! మా అత్త ఎలాటిపని చేసిందో!” అని నే నొకతనో చెప్పే అతను “ఏం? వెండి బంగారాలు, ప్రేమాభి మానాలకంటే ఎక్కువకాదుకదా!” అని చమత్కరించేడు. మా మేనత్తని సమర్థించేడు.

మూర్తి, రావుల గురించి మా మేనత్త గురించి ఆలో చిస్తూ, నేను లాడ్జీకి వెళ్ళిపోయేను. ఆ తరవాత, వాళ్ళు పరి క్షల హడావిళ్లో పడిపోయేరు. సెలవులకి నేను ఇంటికి వెళ్ళి పోయేను. ఆ రాత్రి మేం మాటాడుకున్న విషయాన్ని వాళ్లు సీరియస్గా తీసుకొంటారనుకోలేదు నేను.

ఇంతలో నడన్ గా అలా ఆ రెండు కథలూ తీసుకొచ్చి నా యెదర పడేస్తే సంతోషమూ, సరదా పుట్టుకొచ్చేయి నాలో.

కాయితాలు నా ఎదర బల్లమీద పడేసి, “ఏ దెవ డ్రాసేరో పోల్చుకుంటానన్నావు?” అన్నారు వాళ్లు, మళ్లీ.

“అవును. అన్నాను.”

“పోల్చుకోగలవా?”

“ప్రయత్నం చేస్తాను.”

“చేసి, ఎప్పుడు చెప్తావు?”

“ఇప్పుడే చెప్తాను. చదవనీయండి” అన్నాను. చదవాలని విజంగా నాకు చాలా ఉత్సాహంగా ఉంది.

“అప్పుడు మీ లాడ్జీ వెనకాల ఇళ్లు. . . .”

“అవునదే ఆధారంగా తీసుకున్నాం.”

“అయితే మీరు నెమ్మదిగా ‘టీ’ తాగుతూ ఉండండి.

ఇప్పుడే చదువుతాను” అన్నాను.

“వేగిరం చదువు!” అన్నారు వాళ్లు.

నేను ఆ కాయితాలు తీసి చూసేను. కథలు ఆ టేపెద్దవిగా లేవు.

రచయితల్ని, వారిలో భేదాల్ని నాకు బాగా తెలిసి ఉండడం చేత, నేననుకున్నట్టుగా వాళ్లు రాస్తారా, రాయరా అని తెలుసు కోవాలని చాలా కుతూహలంగా ఉండడంచేత, ఆ రెండు కథలూ చాలా వేగంగా చదివీసేను.

రెండు కథలూ చాలా బావున్నాయా అంటే నేను చెప్ప లేను. కాని, వాటిలో నా కొక కథ చాలా బాగా నచ్చింది. నచ్చడానికి కారణాలేమిటని ప్రశ్నించుకున్నాను. కారణాలు చాలా ఉన్నాయి. ఇదంతా రాయడం నాకేది నచ్చిందో చెప్పడాని క్కాదు. ఆ కథలు మీకు చదవాలనుంటే చదవచ్చు. వాటిని యథాతథంగా రచయితల పర్మిషన్ మీద ఇందుతో జత పరుస్తున్నాను.

వాటిలో ఒక కథ ఏమిటంటే, అది—

మంచి

ఈ చెడ్డలో ఆ మంచి ఎందు కుండకూడదు? చెడ్డనే చూసేరు కాని మంచి నెందుకు చూడరు?

అందుకే—

మొదటిభాగం (లోని)

—ఆ—

“కారుమబ్బుకి”

పెరట్లో దభీమని చప్పుడయింది.

అర్ధరాత్రి.

కామయ్య గుభీమని నిద్రలేచి, గడ గడ వణుకుతూ కూర్చున్నాడు.

“ఏదో చప్పుడయిందే! చూడవే భ్రష్టదానా!”

అన్నాడు.

“భ్రష్టదానికి” ఈ తీపి తీపి మాటలూ, ఈ పీచు పీచు గుండెలూ ఇవేం కొత్తకాదు. పాతికేళ్లయి కాపరం చేస్తోంది; తన మగడి సంగతి తనకి ఇంకా ఆపాటి తెలియక పోవాలా?!

“అబ్బబ్బబ్బబ్బబ్బబ్బబ్బ! మీరూ మీ భయాలూ కావు గాని ఇలా కాల్చుకు తినేస్తున్నారు! మీకు నిర్ద రక్కర్లేక పోతే ఇవతలవాళ్ల కక్కర్లేదా? పడుకుంటే పడుకోండి! లేక పోతే పొండి!” అంటూ కామయ్యని కాలిలో పొడిచి దావిడ. కొమ్ముల్లేవు, మరింతకంటే ఏం చేస్తుంది?

నలుగురు భార్యలు ఎనిమిది కళ్లతో తన్ని పొడిచినా పొడిచి తన్నినా కామయ్య భయం మాత్రం పోదు పోదు.

కామయ్యని చంపేస్తే కామయ్యే చస్తాడు; అతని భయం ఉండిపోతుంది.

పెళ్లాం కదలకపోడం కనిపెట్టి “డేయిసా మీదకి పిల్లి దుమికుంటుంది. అదే చప్పుడు! నాకు తెలుసు!” అని పెరట్లో శబ్దం గురించి కారణం కనిపెట్టేసేడు కామయ్య.

అంతలో అతని చెవిని—ఒక చెవిని—(రెండో చెవి సరిగా వస్త్రయ్యదు, చెప్పిన మాట వినదు) మరో శబ్దం పడింది. ఆ చెవిలో శబ్దం చిటపట మంది.

పెరట్లో చప్పుడు పిల్లరైతే, ఈ చిటపట శబ్దం ఎవరిది?

చిటపట చిటపట చినుకులుకావు. చిటుకూ చిటుకూ చీమలు కావు. మరైతే సీమ పటాకీలా? అవంతకంటే కాదు.

ఈ చిటపటకి కారణం ఏమిటి చెప్పా అని కామయ్య తన ఒంటి చెవిలో ఆలోచిస్తూ ఉండగా,

అంతలో ఊరంతా ఒక్కసారి గొల్లమంది.

“ఇళ్లంటుకున్నాయే లంజకానా! లేవే లేవే!!” అన్నాడు కామయ్య.

“ఇళ్లంటుకున్నాయే” అన్న ముక్క ఇంట్లో అన్నాడు, “లంజకానా! లేవే లేవే!!” అనే మాటలు విధిలోంచి పేల్చేడు కామయ్య. ఇంట్లోంచి బైటికి శబ్దం లంత వేగంగా వెళ్లేయి అంటే,

మరి ఇది, నిప్పుతో నరసమా? పెళ్లాంతో సర సమా? కామయ్య, ఛస్తే, నిప్పు ముట్టుకోడు. పాతిపెట్టా లంతే కాని, ముట్టుకోడు.

“మంచి” “చెడ్డ”లో ఏ కథ?

“ఇళ్లంటుకున్నాయ్” అని మళ్ళీ కేక వేసేడు కామయ్య.

అవును. ఇళ్లంటుకున్నాయి.

ఒకదాని మీదొకటి ఒకదానిమీద మరొకటి వూరంతా ఇళ్లన్నీ అంటంటుకొనే ఉన్నాయి. మనుషులకుందేమోగాని ఆవూరి ఇళ్లకి మాత్రం అంటరానితనం లేదు.

అంటరానితనం జాతికి మచ్చ.

అది నిప్పుకి లేదు.

అంచేత,

“మాల కొంపల్రో మాలకొంపలు!” మాల కొంపలే ముందుగా అంటుకున్నాయి. బారిక రాముడి ఇల్లే ముందుగా అంటుకుంది. తరువాత గొడారి కన్నయ్యగొడిల్లు అంటుకుంది. తరువాత దాసరి నత్తిగా డిల్లు అంటుకుంది. వెంటనే చాకలి సూరిగాడి ల్లుంటుకుంది. వెనకనే తెలకలి చిట్టెమ్మ (దాని కూతురు బావుంటుంది) దానిల్లు అంటుకుంది. ఆ తరువాత అలా వరసగా కొంపలన్నీ అంటుకున్నాయి.

ఎడ్లు కల్లు తెంపుకున్నాయి. ఆవులు కన్నెలు తెంపు కొంటున్నాయి. ఎరకలాళ్ల పందులూ చాకలాళ్ల గొడిదలూ గొల్లల గొర్రెలు, మేకలూ ఊరిమీద తిరగబడిపోతున్నాయి. (ఇందులోని నీతి : గొడిదలూ, పశువులూ, పిల్ల మేకా, పంది పాపా ఊరిమీ త్తిరగబడకుండా ఉండాలంటే ఎక్కడున్న గుడి సెలో వాటిని అక్కణ్ణే ఉణ్ణివ్వండి. నిప్పెట్టె బెదరగొట్ట కండి). (ఎన్. బి : వాటికి ఎనరు పెట్టచ్చు. నిప్పెట్టకండి.)

మొత్తంమీద ఊరంతా కొంప లంటుకున్నట్టు, హాహా కారాలు పెట్టేస్తోంది. చాలా గందరగోళంగా ఉంది.

నులక మంచాలు, చింకి బొంతలు, చిన్నచిన్న పిల్లలు, పెద్ద పెద్ద రోకళ్లు, ఇత్తడి బిందెలు, అంబలి దాకలు, కంచు గళాసులు, కుండలు, ముండలు, రాచ్చివులు, రాగి డేయిసాలు, ముగ్గురు గుడ్డి వాడి కూతుళ్లు—(కాదు, అయామ్ వెరీ సారీ— గుడ్డివాడి ముగ్గురు కూతుళ్లు (“ముగ్గురూ గుడ్డి ముండలే”) ఓ లమ్మో ఓ లమ్మోలు, ఎక్కడున్నావురోరయ్యోలు, ముండ చచ్చినోళ్లు, రవికలు పిగిలిన పడుచు పిల్లలు, పైటలు జారిన వృద్ధ వనితలు జందేలు తెంపుకున్న జంగాలు, ముగ్గురు జడ్డి వెధవలు, పాతిక బెల్లపు దిమ్మలు, కొన్ని చింకి చాపలు, మరికొన్ని నులక మంచాలు, గుండెలు బాదుకోడాలు, ఇళ్లమీదికి ఇసక చిమ్మడాలు, నెత్తి మొత్తుకోడాలు, ధాన్యపు కుండలపేలుళ్లు, పేలాల మాడుళ్లు, నూతిలోంచి ఇళ్లమీదికి వెళ్లే నీళ్ల కుండలు, నడికొప్పులమీంచి కింద వడే కమ్మలు, కాళ్లులేని కుంటిముండకొడుకులు, అత్తిళ్లులేని విధవముండ కూతుళ్లు, వారాయినా, బగమంతుడా రచ్చించు తండ్రీలు, పొగలు, పొగలు, సెగలు సెగలు, మంటలు మంటలు, హా! హా!

“కారపుగుండ కుండ ఉండిపోయిందే ముండా!” అన్నాడు కామయ్య తన ఇంటికి ఎడంగా, మంచంమీద శుభ్రంగా కూర్చొని.

“ఒచ్చి తెచ్చుకోండి. తెచ్చుకు అందులో బుర్ర పెట్టు కూర్చోండి” అంది అతని భార్య, రుబ్బురోటి పాత్రాలు రెండు రెండు చేతుల్తోనూ వట్టుకునొస్తూ వొస్తూ.

ఆ సమయంలో కామయ్యకి తనకొడుకూ తన కూతురూ గుర్తు కొచ్చేరు.

అప్పులాళ్లు కనిపిస్తే యముళ్లు, పోలీసులు కనిపిస్తే జెయిళ్లు, ఆయ్యర్లు కనిపిస్తే ఇడ్డెన్లు, విధవలూ వంటి బ్రాహ్మలూ కనిపిస్తే అపశకునాలు, సుబ్బారాయళ్లు కనిపిస్తే డబ్బా రాయాలనేవాళ్లు ఏ న్యాయాన్నయితే జ్ఞప్తికి వస్తాయో (రో) అదే న్యాయాన్ని, ఆ పాత్రాలు చూసేసరికి కామయ్యకి తన పుత్ర పుత్రికా రత్నాలు (‘జ్ఞప్తికి వచ్చేరు’ అనాలా? ‘జ్ఞప్తికి వచ్చేయి’ అనాలా?—ఎందుకీ గొడవ?) జ్ఞప్తికి రావడం జరిగింది.

పుత్రికొచ్చిన భయమేమీ లేదు. ఆవిడ నిప్పుకి దూరంగా అత్తకి దగ్గరగా అత్తవారింట్లో భద్రంగా ఉంది. అత్తల దగ్గర నిప్పులు భయపడాలి కదా మరి!

మరింక పుత్రుడు నత్యం?

“నత్తిగా డేడే? ఇక్కడే వీధిలో ఇందాలూ వడు కున్నాడు కామోలు? ! ఎక్కడ చచ్చేడే వెధవా!?” అని కామయ్య అరిచేడు, తల్లికి, కొడుక్కి ఒకే ‘వెధవ’ నుపయోగించి.

కామయ్య భార్య చేతుల్లోని రెండు పాత్రాలూ కామయ్య పక్కనే ఎత్తి పడేసింది. రెండంగుళాలు అటు పడేస్తే కామయ్య గుండు పిలకతో సహా బద్దలవును. మాంగ ల్యానికీ, వైధవ్యానికీ అంతే కదా దూరం!

“రుబ్బురోలు చూరుకిం దుండిపోయిందే! పగిల్తే చస్తాం! నత్తిగా డేడే?” అని నెత్తికొట్టుకు నరిచేడు కామయ్య.

“చస్తే చస్తాం. మీ రొచ్చి మోసుకురండి. వాడు పెళ్లి కెళ్లేడు గామోసు!” అని ఆవిడ గావుకేకలు వేసింది, కారపుగుండ కుండకోసం వెళ్లబోతూ.

“ఎవడి పెళ్ళే? ఛస్తుంటేనూ!”

“ఎవరిపెళ్ళా? నా తమ్ముడి కూతురి పెళ్లి! నా కోడలి పెళ్లి! నా కోడలిముండ పెళ్లికి కొడుకువెధవ వెళ్ళొద్దా??! మీ కొడుకునేనా వాడు! మీకు లేని సిగ్గు వాడి కెక్కణ్ణం చొస్తుంది” అంది కామయ్యభార్య కారాల మిరి యాల మంటలు కక్కి కక్కి.

“ఆ రంకుముండ పెళ్లికి ఈ వెధవ చచ్చినవెధవ వెళ్లడమా?? అయినా—పెళ్లి పెళ్లి!! ఇంకేం పెళ్లిలే! నా శ్రాద్ధం పెళ్లి! వెధవలంతా ఈపాటికి కొంపకాలి చచ్చుంటారు” (థాట్ ప్రాసెస్ : కొంపకాలి వెధవలంతా చచ్చి నప్పుడు, అందులో ముండలంతా చావరా మరి?) “ముండలంతాకూడా చచ్చుంటారు!” అని కసిగా అన్నాడు కామయ్య.

చిటవట శబ్దం ఎలా ఉంది? ఊరికి నష్టంగా ఉంది. రాత్రిపూట వడమట గాలి మందహాసంచేసి ఏ రీతిగా వీచింది? మందంగా మంటలతోపాటు ఊరంతా వీచింది. మంట ఎలా ఉంది? భోగిలా ఉంది. ఊరంతా ఎలా ఉంది? దగ్గర్నుంచి చూస్తే మాడిన ఇళ్లతో, మనుషుల ఏడ్పులతో వికృతంగా ఉంది. దూరంచుంచి చూస్తే అందంగా వెలుగుచీకట్లు ఎరుపుచీకట్లు చిత్రంలా ఉంది. జనం గోల ఎలా ఉంది? దగ్గర్నుంచి వింటే సొమ్మల సంతలా ఉంది. దూరంచుంచి వింటే శ్రీరామనవమి సంబరంలా ఉంది. ఇళ్లన్నీ ఎలా ఉన్నాయి? చల్లరిపోతూ ఇంకా పోకుండా ఉన్నాయి. పొగ లన్నీ ఎలా ఉన్నాయి? కారుమబ్బుల్లో కలిసిపోయిన్నాయి. కారుమబ్బు రెలా ఉన్నాయి? చిన్నమెత్తు కాంతిరేఖయినా లేకుండా డాస్ట్ విస్కీ నావెల్పులా ఉన్నాయి. అందుకే—

రెండో భాగం(లో)

—ఈ—

“.... వెండిచివురు!”

“సత్యం సత్యం” అంది సత్యవతి కూతుర్ని కొట్లోకి నెట్టేసి, పైన గొళ్లెం వేసేస్తూ.

ఎన్ని మనుషులు చెప్పినా మేనబావ తప్ప మరో డక్కర్లేదంటుంది సత్యవతి.

“ఆ వెధవ గుండువెధవ, ఆ నీ వెధవ బావ్వెధవ రుబ్బు రోటిపాత్రంలా ఉన్నాడుతప్ప వాడికి సరైన చదువా? సంధ్యా? సెంటుభూమా? శేరుగింజలా? ఏవీ లేవు! పాత్రానికి సిండ్లైనా ఉంటుంది, వాడి కదీ లేదు. వాడి కనలు బుట్టిమీద వెంట్రుకలైనా లేవు. పట్నంలో అచ్చేసిన ఆబోతులా తిరగడం తప్ప వాడికి మరింకేంలేదు!”

అని మేనల్లణ్ణి తూలనాడి, కావలసిన సంబంధాన్ని కాళ్లదన్ని, వేటపాలెం వెళ్ళి నిక్షేపంలాంటి పై సమ్మంధం రైటుచేసుకొచ్చి,

“తాంబూలా లిచ్చేశాను. ఇహ తన్నుకు చావండి” అంటూ ఉద్రంధంలోంచి ‘కోట్’ చేసేడు తిరపతి.

శాస్త్రాలెన్ని చేప్పేనేమి, గ్రంథాలెన్ని చదివి వినిపిస్తే నేమి? ఏవీకూడా మేనబావకి సాటిరావు కదా! అందుచేత, తెల్లారుఝామున మూడుగంటలకి ముహూర్తం ఉందనగా, రాత్రి పదకొండుగంటలకి, తల్లి పైట చెరగున తలదాచుకొని, ఆ పైటకి ముక్కు రాసుకొంటూ, ఇంకా సత్యప్పలుకే వలుకు తోంది వంటింట్లో రామచిలక,

దాన్ తిరపతయ్యకి చిర్రెత్తుకొచ్చి, “చంపేస్తానే, ఇంగ్లీషుచదువులముండా!” అని కూతుర్ని తిట్టి, అలా చూస్తూండగా నిప్పులా కాలిపోయి మంచుగడ్డగా మారి పోయేడు. నిప్పులోంచి మంచులోకి దిగిపోడానికి కారణం ఏమిటంటే :

పట్నంవెళ్ళి (థర్డ్ ఫారం) చదువూ, సినీమాలూ, వెధవలూ, షోకులూ హాషూలూ అన్ని లబ్బులూ, అన్ని నాజాకులూ చూసి,

అన్నీ నేర్చుకున్న “భడవాముండ” భగ్గుప్రేమ భగ్గు ప్రేమంటూ, ఏ నూతిలోకి దూకేసినా దూకేయొచ్చు! ఏ కిరస నాయిలైనా పోసుకొని, ఏ అగ్గిపుల్లయినా గీసుకోవచ్చు. ఎంత సాహసప్పని చేసినా చెయ్యొచ్చు. అనే ఆలోచన కలగడమే కారణం, నిప్పు మంచుగా మారుటకు.

ఈ అతిశీతలమైన ఆలోచన కలగ్గానే కన్నతండ్రికి కాళ్ళూ, చేతులూ చల్లబడిపోయేయి. వెంటనే అరనిమిషం జాగుచేయకుండా కూతురి చేతులు విరిచికట్టి ధాన్యపు కొట్లోకి నెట్టేసి మూడు గంటల్దాకా, “చావు ముండా” అని అందుకే కేక వేసేడు తిరపతి.

ధాన్యపుకొట్లో ధాన్యం లేవు. ఎలకలైనా సరియైనవి లేవు. బూజులున్నాయి. ఖాళీ కుండలున్నాయి. గదంతా మాత్రం ఏమీ కనిపించకుండా చీకటిగా, భయంకరంగా ఉంది. అయితే ఆ చీకటిచూసి సత్యవతికి భయమే లేకపోయింది. ఆ కన్నె పిల్ల మనసునిండా సత్యమే ఉండడంచేత భయానికి సిగ్గు వేసి బైటనే ఉండిపోయింది.

అక్కడ కరణంగారి పెరట్లో కమ్మలసాలలో పశువులూ, వీధివైపు సాలలో పెళ్ళివారూ ఉన్నారు. పెళ్ళివారున్న సాలలో పెట్రోమేక్స్ లైటు భగ్గున వెలుగుతోంది. వెలుగులో పెళ్ళికొడుకు అలిగి పడుకున్నాడు. అలిగిన పెళ్ళి కొడుకు అలిగిన ట్యూరుకోక, ఎందుకలా దొంగ గొడ్డులా పడుకున్నాడో ఎవరికీ తెలియడంలేదు. అలిగినందువల్ల అందరికీ మాత్రం హడావిడిగా ఉంది. అతను అలిగేడనిచెప్పి, ఇవతల కొంతమంది అభోజనం ఉండిపోయేరు. కొంతమంది అభోజనం ఉన్నారు కాబట్టి మిగతావారంతాకూడా పస్తులు పడుకున్నారు. “ఆళ్ళ తినేదాకా మా డొక్కలు మాడ్చేస్తే ఎలా?” అని పాలికాపులు పాలికేకలు వేస్తున్నారు. మంగలివారికి, మగ పెళ్ళివారికి పేచీ రావడంవల్ల, బాజాల అల్లరి లేకుండా పెళ్ళి జరిగిపోతుందేమోనని ఆడపిల్లలంతా బెంగపెట్టేసుకుంటున్నారు.

అంతా తీవ్రతరుగా ఉంది.

ఇంతలో సుబ్బులి కూతురూ, జగదాంబ మేనగోడలూ, కొత్తనాయడి చిన్నకోడలూ చిత్రంగా సింగారించుకువచ్చి “మా సచ్చా లేదండీ! ఒదినా!” అంటూ ఇంట్లో కొచ్చేరు.

విడిదినించి పదమూడోసారి ఇంటికొచ్చిన తిరపతి ఆ మాటవిని సత్యాలుమీది కోపంతో “చచ్చింది మీ సత్యాలు” అన్నాడు. పెరట్లో పెళ్ళాందగ్గరకి పోతూ, ఆమాటకి ముగ్గురు అబలలూ అలా నిలబడే మూర్ఛపోయేరు. జగదాంబ మేనగోడలు ఇంటికెళ్లక ఉన్నం తెచ్చేసుకుంది కూడా.

“చస్తే చావనీ! చచ్చినాకూడా వాడిచేత పుస్తే కట్టించి అప్పుడుకాని శవాన్ని దహనంచెయ్యను” అన్నాడు తిరపతి పెరట్లో పెళ్ళాంతో. (అతనికి ఇంట్లో పెళ్ళాం ఒకరూ పెరట్లో పెళ్ళాం మరొకరూ లేరు. అక్కడ ఇక్కడ ఒక్కతే భార్య)

“అసలింతకంటే మంచి సమ్మంధం ఈ భూప్రపంచంలో ఎక్కడ దొరుకుతుంది?” అని కూడా అన్నాడు తిరపతి పెరట్లో ఉన్న తన పెళ్ళాంతో.

“మంచి” “చెడ్డ” లో ఏ కథ?

పెళ్ళికొడుక్కి ఏ అవలక్కణంలో ఏ లవలేశమైనా ఉందా? వాడికి బూరగాలా, బట్టతలా, బ్రహ్మచైవుడా, బ్లడ్ ప్రెషరా? ఏదీ లేదుకద! వాడికి కుంటేలేదు, గుడ్డిలేదు, గూనీ లేదు. మరింతకంటే చక్కని చుక్క డెక్కడ దొరుకుతాడు? మగవెధవలే దొరకడం (లేక, మగవెధవలు దొరకడమే) మహా కష్టంగా ఉన్నప్పుడు ఇంతకంటే మంచి సంబంధం ఎక్కడ దొరుకుతుంది?

అని ఇంట్లో తన పెళ్ళాన్ని గద్దించినసమయంలోనే తిరపతయ్యకి (కామా) కామయ్యకి వినిపించిన శబ్దం (కామా) వినిపించింది.

సత్యవతికి సత్యంతో లేచిపోయి (బంగారంతో సహా) బతకాలనుండేకాని చచ్చిపోవాలని లేదు. కొట్టంతా మాత్రం చీకటిగా ఉంది. మరి, చీకటికి, చావుకి లంకె కదా! అందుచేత సత్యవతికి చావాలనుంది. పెళ్ళికొడుకుసీట్లో సత్యంతప్ప మరెవడున్నారే, “అమాంతం అక్కడే చచ్చిపోతాను”—ఇది ఫోర ప్రతిజ్ఞ. అప్పుడు తన తల నతనోళ్ళో పెట్టుకొని సత్యం విలవిల్లాడుతాడు. “అయ్యో! నే చచ్చిపోతానా?”—అంటూ వలవల ఏడ్చేసింది సత్యవతి. ధాన్యపుకొట్టు జీవితమంతా ఆమెకి అంధకారబంధురంగా తోచింది. ఆవిడకి చావు తప్ప మరేదీ, చావడం తప్ప మరోదాదేదీ కనిపించడం లేదు.

కాని భయపడకు సత్యవతి, భయపడకు.

కన్నీటి కెరలాల వెన్నెలుంది. నిట్టూర్పు గాఢులో నెత్తావుంది. సాక్షాణ ఏదోపే మరేదోఉంది. మరింక, వికృత క్రూర క్షుధాక్షుభితమృత్యుకళోర ఏదోఏదోలో నవ్వుంది కదా! నీకు కళ్లనిండా నీరూ చీకటి తప్ప ఇంకేం లేకపోవడంచేత ఇంకేం కనిపించలేదు. నీ ఇంటి నడికొప్పు వెలుగులరవ్వలు చిమ్ముతోందన్న సంగతి నీకు తెలీదు. ఎలా తెలుస్తుంది? మట్టి మిద్దె అడ్డుందికదా. సత్యంధ్యాసలోనే ఉండడంచేత కమ్మల సురసుర నీ చెవికి వినిపించడంలేదు.

పెద్దసైజు సాత్రంలా నిల్చున్నాడు సత్యం. అతని హాళివుడుగుండు రష్యన్ రాకెట్లో మెరిసిపోతోంది. అతని (నకిలీ) పంటానికి అనలేదో వెతకాలంటే టెక్నాన్ పోయి చూడాలి. ఎందరో నవ యువతీ మణులు చూసిన అన్ని హాళివుడ్లు చిత్రాల్లోని అందరు హీరోల హీరోయిజమూ ఆ సమయంలో అతన్నో మూర్తిభవించింది.

పెళ్ళివారి విడిదికి ఆమడదూరంలో ఒక చిన్న అరయిల్లు అంటుకోగానే ఇక్కడ పెళ్ళికొడుకు అలక మటు మాయమైపోయింది. (అలకలు తీరాలంటే ఇళ్లంటుకోవాలి?) అవబోతాన్న పెళ్ళిని దృష్టిలో ఉంచుకొని, కాలే కొంపల్ని కూడా దృష్టిలో ఉంచుకొని, “అపశకునం, అపశకునం” అంటూ గోలపెట్టేసే డతను.

తిరపతి భార్య పెళ్ళి సామాన్లు వెండి బంగారాలు ఏరుతోంది. భోషాణపెట్టెని సాయంపట్టించి బైటకి తెప్పించేడు తిరపతి. పెట్టె బైటకొచ్చేసరికి తాతలు దిగిచ్చేరు, నడికొప్పుకి నిప్పంటుకుంది.

“చచ్చేనా భగవంతుడా!” అంటూన్న తిరపతిని,

“మాంవాః! సత్యా లేదీ?” అని అడిగేడు సత్యం.

“కొట్లో ఉంది. అమ్మో!! ధాన్యం కొట్లో ఉండిపోయి ద్రా పిల్లా!!” అని గావుకేకలు వేసేడు తిరపతి.

“నాకు చావు తప్పదుకాబోలు. నే చచ్చిపోతాను కాబోలు. ఈ బొక్కిమొగుడు నాకు తప్పదుకాబోలు డైవమా! లాభం లేదు, నే చచ్చిపోతాను. అయ్యో అయ్యో నే చచ్చిపోతాను. పోతాను పోతాను నే చచ్చిపోతాను” అని మట్టిగోడకి నెత్తి కొట్టుకోబోయింది సత్యవతి.

అంతట అంతట పిడుగులు పడ్డాయి, ఇంతట మెరుపులు మెరిసేయి, గుమ్మానివి తలుపులు విడ్డాయి.

పూలబాణాల సత్యంచేతులు సత్యాల్ని ఎత్తుకున్నాయి.

“బంగారు బావ! తీసుకుపో బావా!” అంది సత్యాలు.

“బంగారం, బంగారంలా తీసుకుపోతాను!” అన్నాడు సత్యం.

“బృందావనానికి, మల్లెపూపాదలచాటుకి, అక్కణ్ణించి కొత్తకొత్త సినీమాలకి, తీసుకుపో బావా!” అంది సత్యాలు.

“కలసిఉంటే కలదు సుఖం—ప్రభాత్ లో తెలుగు. బ్యూటీఫుల్ ‘పిలోటాక్’—అది ‘లిలా’లో ఇంగ్లీషు” అన్నాడు సత్యం.

“సెలెక్ట్ లో హిందీ పిక్చరేముంది?” అని అడిగింది సత్యాలు.

“ముహబ్బత్! ముహబ్బత్” అన్నాడు సత్యం సత్యాల్ని ఎత్తుకు నడుస్తూ.

మరో అరగంటికి పట్నంవైపాక జబ్బా వరిగెడు తోంది.

జబ్బాలోంచి, దూరంనుంచి, చీకట్లోంచి బావ వళ్ళోంచి స్వర్గానికి వెళ్తూవెళ్తూ అటొకసారి, కాలిన ఊరివైపు చూసింది సత్యాలు.

కాలిన ఊరంతా కెంపులతోటలా ఉంది. వీచే వడమట గాలి (ప్రణయ) కోపించిన పడుచుపిల్ల ఊపిర్లా ఉంది. సుడులుతిరిగిన పొగలు, చక్కని రాకన్యల ముడులువిడిన కురుల్లా ఉన్నాయి. రేగిన నిప్పు రవ్వలు ఆ నీలి కురుల్లోని బంగారు పువ్వుల్లా ఉన్నాయి.

సత్యాలు అటువైపోసారి చూసి, “భోగిమంటలా లేదు బావా?” అంది కమ్మగా.

“ఉంది” అన్నాడు సత్యం వెచ్చగా.

“ఊరు కాలడమే మంచిదయింది కదు బావా?” అంది సత్యాలు ముద్దుగా.

సత్యం మంచిమంచి ముద్దులిచ్చేడు జవాబుగా.

* * *

ఆ ఇళ్ళే కాలకపోతే ఈ కథే లేదుకదా మరి!

* * *

అదొక కథ

చదివేను, కాన, వాళ్ళవైపు చూశేదు. చూస్తేవివ్రాసేరోతెలిసిపోవచ్చు. ఆ కథచదివేక, వెంటనే, రెండోకథ తీసేను. అది—

చెడ

కాలినప్పుడు తప్ప అక్కడ కమ్మగుడిసెల వాడొక టుందని పట్నంలో పెద్ద లెవరికీ జ్ఞాపకంరాదు. జ్ఞాపకం చెయ్యడానికే కాబోలు అది మాటిమాటికీ కాలూ ఉంటుంది.

ముడిమీద ముడి వేస్తేనే కాని డబ్బు ఉండదనే విషయాన్ని అనుభవంమీద తెలుసుకున్నాడు లోవరాజు.

కూలివాళ్ళకి ప్రతిరోజూ మస్టరు వేస్తూనే ఉంటాడు నూపర్ వైజరు. నెలాఖర్న లెఖలు కూడి లెక్కప్రకారం కూలీలందరికీ డబ్బివేస్తూనే ఉంటాడుకూడాను. మస్టరు ప్రకారం డబ్బులు సరిగానే ముడుతున్నాయి, కాని, మనం పడ్డ కష్టంప్రకారం మస్టరు సరిగానే ఉంటోందా అని ఓరోజున లోవరాజుకి అనుమానం కలిగింది. ఆ నెళ్లో “వోరాం రోజులే నాగా ఎట్టేనుగదా! పదిరోజులికి కోత గోయిస్తే నాడేం జెప్పా?!” అనుకున్నాడు.

ఒక సున్నానీ తొమ్మిది అంకెల్ని భారతీయు లేనాడో స్పష్టించి ప్రపంచం అంతటికీ తెలియజెప్పేరని చరిత్ర చెప్పింది. ఆ స్పష్టత లోవరాజుకి ఆట్టే సంబంధంలేదు. వందలచొప్పున వెయ్యిదాకా లెక్కెట్టగలడు కాని, పది దాకా రాయలేడు. సున్నాకూడా సరిగా చుట్టలేడు. ఒక గీతైతే మాత్రం గియ్యగలడు.

రోజు కో గీత చొప్పున, పనికెల్లిన ప్రతిరోజూ బొగ్గుతో గోడమీద గీతగీద్దామంటే, ఇంటికి కమ్మలదడే కాని మట్టిగోడైనా లేదు. ఎలారా దేముడా అని ఆలోచించగా ఆలోచించగా లోవరాజు కో అయిడియా తట్టింది. వెంటనే ఇంట్లో మంచాన్ని నులకతాడు తెంపి, ఓరోజు పనికొక ముడిచొప్పున వేసుకొంటూ సరిచూసుకోడం మొదలు పెట్టెడు. నెలాఖర్న మేస్త్రీనీ నూపర్ వైజర్నీ తాడుతో టకాయించేసరికి అప్పణ్ణించి మస్టరు సరిగా పడ్డం, డబ్బులు సరిగా కిట్టటం జరుగుతోంది.

ముడులేసి డబ్బు నిలవెయ్యాలన్న అవసరం లోవ రాజుకి చాలా ఉంది. ఆరైల్లకోసారి అతని తండ్రి నాటు నుంచి పట్నం వచ్చి,

“అయ్యోరే! నువ్వు డబ్బు జేగరత్తజేస్తేగాని బగ మంతుడు మన్ని రచ్చించడు. పైన తక్కవసెయ్యకండా అస లొడ్డిలు కక్కితెగాని పెద్దోడిగారి సిన్నయ్య మన మడిసెక్కొగ్గుడు. ఒగ్గడంపే ఒగ్గడు. పెద్దోడు ఈ మద్దెలే సచ్చినాడు. ఆడున్నా అంత వరవా నేకపోను. ఆడి కొడుకు—ఈ సిన్నయ్యగోడు— తక్కువ్వోడు గాడు. జెరుమనీ వోళ్లాటోడు! రావుణాసురుడి తమ్ముడు! నాన్నాస్తే ముసిలాణ్ణయిపోన్ను. మడిసెక్క నువ్వు దున్నాల, నీ కొడుకు దున్నాల. మరి నా పన్నెపోనాది. మరింక, అయ్యోరే, బారవంతా నీ మీదరే ఉంది!”

అని కొడుకు చెవిలో ఇల్లుకట్టుక్కుర్చొని చెప్పి పోతూంటాడు.

అందుచేత—

“కుటుంబంతో పట్నం పారొచ్చిన” లోవరాజు రోడ్డు కూలి చేస్తున్నాడు. అతని భార్య, నూకాలు, కొండకటింగు దగ్గర మెట్లంగి కొడుతోంది. వాళ్ల పెద్దకూతురు, గంగాలు, నావల డిపోకి అన్నం కారేజీలు మోసుకు వెళ్తోంది. చిన్న కూతురు, డాక్టరమ్మగారింట్లో, పిల్లల్ని ఆడిస్తోంది. మూడోది “ఆడపిల్లల ఆవుస్టల్లో, వాస్టల్లో, ఏటో అంచారు, ఆ పేరే సరీ తెల్ల” అందులో జీతానికి ఊడుప్పనీ జీతంలేకుండా తోటపనీ చేస్తోంది. నాలుగోపిల్ల అయిదునీ, ఆరునీ ఇంటివద్ద ఆడిస్తూ వంటపనికూడా కొంతమట్టుకు చూస్తోంది. అయిదోవాడు మగపిల్లడు. ఇంకా, గొట్టికాయలు సరిగ్గా ఆళ్లేడు. (తరవాత, రెండు కాన్పులు పోయేయి.) ఆ రిది (మళ్లీ ఆడపిల్ల) పాలు తాగడం, పాకరడం, మన్ను తినడం, గుడ్డఉయ్యాలలో పడుకోడం, జబ్బుతో ఏడవడంతప్ప మరో పనేదీ (డబ్బుక్కాని, మరెండుక్కాని) చెయ్యలేకుండా ఉంది.

మగపిల్లడు ‘కడుపుల పడ్డప్పుడు’ లోవరాజు సంసారం పట్నానికి మారింది. వాడి కిప్పుడు ఆరేళ్లు. అప్పటికి గంగాలు పాడవుగా ‘పతలాగ్గ’ ఉంది కాని ఇంకా చిన్నపిల్లకిందే లెక్క. ఇక్కడికి పట్నం వచ్చేకే, “రొండేళ్లుగ్గ బోలు” బాగా సాగింది, బిగిసింది, కలకల్లాడుతూ విడింది.

గుర్రంలా పెళ్లాం ఎదగ్గానే, పట్టుకుపోదామని దాని మొగుడు “పారాడా మరి.” పారొచ్చేడు. “పారొచ్చి” పెళ్లాన్ని రమ్మన్నాడు. వెళ్తాననే గంగాలూ అంది. కాని, తల్లి అడ్డొచ్చి “నాలోజులు ఆగరా నాయనా!” అంది అల్లుణ్ణి.

నాలుగు రోజులు వెళ్లిపోయి చాలా రోజులయింది.

“పెద్దమనిసయి విప్పటి కెన్నోయేడు? నాలుగోయేడు! అవునా గాదా? అవునుగదా! మరి నానింక పెల్లెండుకు సేసు కున్నట్టు? పెల్లాన్ని సాకడానికి సేసుకున్నానా? నేకపోణే, పట్టచంట అబ్బడోల్లకీ అన్నంగేరేజీలు తిప్పించి తిప్పించి అయ్యసేతులో డబ్బులొయ్యించడానికి సేసుకున్నానా?”

అని అయిదు రోజుల కిందట అల్లుడు మళ్లీ వచ్చి నానాఅల్లరీ చేసి వెళ్లిపోయేడు.

లోవరాజుకి పొరుష మొచ్చింది.

“సెన్! ఏటీ సంత?! కొత్తమాస ఎల్లనిచ్చి ఆడి పెల్లాన్ని ఆడికాడికి తోలేయా!” అనుకున్నాడు. అల్లుడి అల్లరిలో అన్యాయం ఎంతమాత్రం లేదుకదా! అటువంటప్పుడు కూతురు తెచ్చే పది కాయితాలకీ “బెమపడ్డం తప్పు తప్పు శానా తప్పు!” అనుకున్నాడు లోవరాజు.

అయ్యకి చెప్పలేదు, ఆలికి చెప్పలేదు, కాని, కలిగిపోడం మాత్రం లోవరాజుకి విరక్తి కలిగిపోయింది. ఎండలంట రోడ్లకి మన్ను మోసి, కొండలంట ఎండావానల్లో రాళ్లు

“మంచి” “చెడ్డ” లో ఏ కథ?

మోసి “ట్రుప్పుకి మూడు కోసుల్సొప్పున రోజుకీ రొండు ట్రుప్పులు, మద్దేనపేళ” అన్నపు గిన్నెలు మోసి, “డాట్రమ్మ ఇంటికాడ పొద్దల్లా ముగ్గురు పిల్లల్ని” మోసి మోసి, పూటకి “యాపై గదులు నాలు గొరాండాల్లా తుడ్తునికి” రోజల్లా చీపుళ్లు మోసి మోసి, ఇలా ఇంటిల్లపాదీ “ఓ పొద్దు గాదు, రొండు పొద్దులు గాదు—ఆరేళ్లు—ఈ కొత్తమాసాసై సరా సరిగ వేడోయేడు సారబడ్డది”—ఆరేళ్లపాటు అన్ని బరువు పొద్దుల్ని నెత్తిని మోసుకు ‘ఈడ్చుకోస్తే’ సరిగ్గా మిగిలి నవి పది పదులూ పదైదులూను.

ఈ లెక్కని చూస్తే ఎనిమిదివందలు కూడ్డం ఎప్పుడు? మడిచెక్క విడ్డం ఎప్పుడు? ‘సెకాలు తిరగడవే అవుపిస్తంది గాని బండి నడ్డం అవుపించదు!’ మరింక, ఎంత యినా ఇంతేలా ఉంది. ‘దురాసె తప్ప మరేట్నెదు. మనిసి సస్తే ఆసె మాత్తరం ఉండిపోద్దా యేటి? అదీ సస్తి!’

అందుకే—

ఆరోజు రాత్రి ఏడున్నరగంటల సమయంలో—ఎన భయ్యారు పాకల మధ్యలోంచి, ముప్పై మూడు వంకీలు తిరిగి—ఇంటికోచ్చి అలా చతికిలబడిపోయేడు లోవరాజు. కళ్లు పీకుతున్నాయి; నరాలు తోడేస్తున్నాయి; చెమటతో దుమ్ముతో వళ్లంతా అంబల్లా ఉంది. కాస్తేపు అలా కూర్చొని నెమ్మదిగా లేచి, ఇంటిముందు గోలెం దగ్గరికి వెళ్లి, అందులో నీరు తబుకుతో గోకితీసి నీళ్లు పుక్కిలించి ఉమ్మి,

“నూకాలూ! ఇయాల నీరు తేలేదేటే?” అని అడిగేడు లోవరాజు.

ఎనిమిది కాన్పులతో ఎండెండిపోయున్న నూకాలు, మగడు వేసిన ప్రళ్ళకి ఏడుస్తూ లోనుంచి బైట కొచ్చింది.

“పంపులు పొడైపోనాయంట. నీల్లబండికాడ కెల్తే ఇంటికో కుండన్నీరే ఇచ్చినారు. నుయ్యి జూస్తే శానాదూరం. పిల్లల్ని తేనేకపోనాది.” అంటూ ఏడుస్తూ చెప్పింది నూకాలు.

“ఆపాటిదానికి ఏడాలటే ఎర్రదానా!”

“అది కాదరా నాయినా!”

“మరైతే, ఇంకేటి?”

“ఇదిరా దేవుడా! ఇందుకురా! నూడా!” అంటూ పిడికిలి విప్పింది నూకాలు.

ఆకాశనిండా చింకిమబ్బులు పేలికలై ఈదురు గాలికి చెల్లాచెదరై పరిగెడుతున్నాయి. గుమ్మంలో ఉన్న గుడ్డి దీపపు కాంతి ఇంటిముందున్న గోలెం దగ్గరికి ఆనడంలేదు. ఆమెనేతిలో ఉన్న అవేవో అని, పాలిపోయి గడ్డకట్టిపోయిన పాపాలు నాలుగులా ఉన్నాయి.

“అయేవో నూసినావురా?!” అని నూకాలు ఏడుస్తూ అడిగింది.

“రూపాయలు కదటే? నేక, అర్దలా?”

“రూపాయిలేనా రూపాయిలే!” అంటూ వాటిని నూకాలు జారవిడిచేస్తే, అక్కడే ఉన్న కుల్లిన పేడలో పడ్డాయివి.

లోవరాజు కేమీ అర్థం కాలేదు.

గట్టిగా, “ఏటిదంతా?” అన్నాడు.

“రైకలోంచి రాల్పాయిరా! బాబూ, బగమంతుడా!” అంటూ ఏడుపు హెచ్చించింది నూకాలు.

“రైకలోంచి రాలవేటే?”

జరిగిన విషయమంతా నెమ్మదిమీద అర్థమయింది లోవరాజుకి.

చీకటిపడ్డాక ఇంటికోచ్చిందట గంగాలు. ఇంటి కొచ్చి, చీకట్లో, కోక మార్చుకుందట. “ఆ యెనక గప్పున రైక మార్చబోయేతలికి” నాలుగు తెల్లరాళ్ళూ కిందకి రాలేయిట. ఎక్కడవివి? ఎందు కిలా దాచేవు? అంటే ఏడ్చిందట. చెప్పలేదట. ‘ఏడ్డమేగాని సెప్పనేద’ ల. ‘ఆయెనక, సెప్పను సెప్పనంది’ ల. ఆకరువున దాసకండా నిజెం సెప్పేసిందిట.

“ఏవూ నిజెం?”

హౌటేలువాడు ఇచ్చేట్ట!

ఎందు కిచ్చేట్ట??

అందుకే ఇచ్చేట్ట!!

“ఇవ్వడవే కాదరా!”

అర్థమయింది.

“సీకలమీదకొచ్చిందిరా.”

అర్థమయింది లోవరాజుకి.

“మూడో నెలలా!”

అర్థమయింది! చెప్పక్కర్లేదు!!

అర్థమయిం దంతా లోవరాజుకి. అర్థంకాగానే కప క్కున కడుపులో ఎవరో కత్తితో పొడిచినట్టయిం దతనికి.

ఇంట్లో ఉయ్యాలలో ఉన్న పిల్ల వెక్కివెక్కి ఏడవలేక నడుకొంది. చూరుకింద కూర్చున్న ముగ్గురు పిల్లలూ పైకేమీ వినబడకుండా ఏడుస్తున్నారు. నూకాలు, ఇంటి ముందు కూర్చొని, నెత్తి, నోరూ కొట్టుకు నేడుస్తోంది. ఎందుతూన్న పిల్ల లెందరో వాడనిండా ఎందుకో అలా ఏడుస్తూనే ఉన్నారు. కమ్మల గుడిసెలన్నీ రొజ్జు గాలికి గోలగోల పెట్టి గొల్లన ఏడుస్తున్నాయి. పులి అరుపుకి భయపడ్డ మేకల్లా పరిగెట్టే మేఘాల పేలికలు ఆ దూరంలో ఏడుస్తున్నట్టే కనిపిస్తున్నాయి. ఆగలేని ఈదురుగాలి, ఊరి నిండా ఉన్న తెలిగ్రాఫ్ తీగెలకి, దీపాల తీగెలకి తెగిపోయి తెగిపోయి, చుట్టుకుచుట్టుకుపోయి ఆ బాధకి భయంకరంగా ఏడుస్తోంది. పొరుషాని కలా నిలబడిపోయిన మొండి తాటి

చెల్లుమాత్రం ఏడుపు నావుకొని అలా నిశ్శబ్దంగా విలబడి పోయినాయి.

“ఎక్కడుంది ?? ఏదీ ?? ఏదీ ఆ ఏదీ ఆ లంజ ?” అన్నాడు లోవరాజు. ఆమాట, కూతు ర్నామాట అనే నరికి అతనికి ఎవరో నోట్లో నిప్పులు కుక్కినట్టనిపించింది. నిప్పుల్ని అలానే మింగేసే డతను.

‘వేడ్చుకుంటూ ఎల్లిపోయిన’ గంగాల్ని వెతకడానికి వెళ్ళిన చిన్నది అప్పుడే వచ్చి, “ఒలే అమ్మా! అప్ప. . . అప్ప.... అప్పెక్కడా అవుపించనేదే!” అని తల్లితో చెప్పి, అక్కడే అలా దిక్కచచ్చిపోయి నిలబడిపోయింది.

“గోరం సేసిందేట్రా!! ఎదిగిన పిల్లని ఇంటికా డెట్టుకున్నాను. తప్పంతా నాదిరా! తప్పంతా నాదిరా!” అంటూ గోలచేస్తోంది నూకాలు.

పేడలోపడ్డ రూపాయలు పేడనికూడా పాడుచేస్తున్నట్టనిపించింది లోవరాజుకి.

ఆ యేడుపులూ, ఆగాలి, ఆ చీకటి, ఆ మురికి, ఆ బతుకూ, ఆ డబ్బూ చూస్తూ వాటిమధ్య నిల్చొని నిప్పులు మింగిన లోవరాజుకి, అకస్మాత్తుగా ఒక్కసారిగా చెప్పలేనంతగా ఇంతలోకంలోనూ, తనూ తన సంసారం అతి వంటరిగా అయిపోయినట్టనిపించింది. మురికిమహా సముద్రంలో చుక్కాని లేని బొక్కివడవలో ఉక్కిరిబిక్కిరయిపోయి చస్తున్నట్టనిపించింది.

డబ్బు డబ్బు డబ్బు డబ్బేకదా! ఛీ ఈ బతుకంతా డబ్బేకదా! ఏటీ బతుకు? డబ్బేకదా! ఛీ, ఎందుకీ బతుకు? డబ్బుకేకదా!

డబ్బుకి నీ రక్తం, డబ్బుకే నీ ఎండిన మాంసం, డబ్బుకి నీ కూతురి మానం, డబ్బుకేకదా నీ చిల్లర ప్రాణం!!

“గోరం జేసేసినావురా బగవంతుడా!” అని ఏడుస్తూన్న నూకాలు, “మల్లి యెల్లి నూదారి రాయే!” అని చిన్నదాన్ని తీసుకొని న్యయంగా బయల్దేరింది. అటెక్కడకో పోయింది.

ఇదే ఘోరమా?!

ఇంకెన్నో పాపాలు పండాలి, ఇంకెన్నో ఘోరాలు జరగాలి, ఇంకెన్నో బతుకులు కాలాలి, ఈ జీవితం అప్పుడు తెల్లారాలి.

ఎంతసేపు, లోవరాజు ఇంటిముందు అలా కూర్చున్నాడో తెలీదుకాని,

అంతలో—

జనం గొల్లమన్నారు.

చూస్తూండగా అరనిమిషంలో అంటుకుంది మసే నమ్మ ఇల్లు. ఇల్లంటుకున్న పావునిమిషంలో ఇంటోపున్న సారా ట్యూబులు అంటుకున్నాయి. అర్పడం ఇంకెవడి తరం?!

కత్తులు కటార్లతో, బాణాలు బల్లలతో, ఈటెలు వేట కుక్కలతో, వేటాడి వెంటాడి తరిమితే పరిగెట్టినట్టు పరుగ్క తీస్తే తప్ప ప్రాణాలు మరింక దక్కవు దక్కవన్నట్టు పరిగెట్టుకొస్తోంది ఈదురుగాలి. చీమలపుట్టమీద కాలేకొరకంచు వడేస్తే భయపడి హడలిపోయి, వాటి చిన్న చిన్న ప్రాణాకోసం అటూ ఇటూ కంగారైపోయి పరిగెట్టే చలిచీమల్లా జనమంతా పరిగెడుతున్నారు. ఇదినుమా ఈ బతుకులోని బాధ, వొచ్చొక్కసారి చూడమని భగవంతుణ్ణి పిలవడానికా అన్నట్టు హడావిడిగా పరిగెడుతున్నాయి చెలరేగిన పాగలు.

ఎక్కడా చుక్క నీరులేదు. గాలి చూస్తే గట్లు తెంచుకు ప్రవహిస్తోంది. ఇళ్లు చూస్తే గడ్డిబుంగలు వయం అని పీస్తున్నాయి.

ఇల్లంతా భన్మం అయిపోయి అంతా సర్వనాశవం అయిపోయినా,

“ఏ దెలా పోతే పోనీ!” అనేసుకొని అలా నిల్చుండి పోయేడు లోవరాజు.

చూరుకింద ఉన్న పిల్లలు బైటకొచ్చే లోపున ఇంటి నడికొప్పు అంటుకున్నా దప్పుడే.

బతుక్కంటే డబ్బే ఘనమైపోయినప్పుడు, పంచ ప్రాణాలకంటే చిల్లరడబ్బులే ఎక్కువైపోయినప్పుడు ఎందుకు మనకీ బతుకు? మనకి బతుకే అక్కర్లేనప్పుడు ఈ యిల్లెం దుకు? ఈ సంసారం ఎందుకు?

అనిపించింది లోవరాజుకి. వాడ వాడంతా పెనుకేకలలో ప్రళయంలోలావుంది. అమ్మా చెల్లీ, అయ్యా చెల్లీ అంటూ వక్కన పిల్లలేదో గోల చేస్తున్నారు. గోలలో ఏమీ వినిపించడంలేదు లోవరాజుకి.

కాని, ఆ సమయంలో అక్కన నెత్తిమీ దెవరో కొట్టి నట్టనిపించి దతనికి. ఆరేళ్ళ తన కష్టంపోతే పోయింది. కాని తన భార్యది, తన చిన్న చిన్న పిల్లల్ని వాళ్ల కష్టాన్ని నిప్పుల పాలు చెయ్యడానికి తనకి హక్కులేదు, హక్కులేదు హక్కు లేదంటే లేదు. ఆ కష్టమంతా కణ్ణి పెట్టెలో మూతలేని కుండ పీడతలో పది పదుల పద్దెదుల కాయితాల రూపంలో ఉండి పోయింది.

ఇల్లంతా కమ్మల గొడుగు కాలినట్టు కాలోంది.

ఆరేళ్ళపాటు కాలి ఆరి కాయితాలుగా మారిన కష్టం కోసం అతను పరిగెట్టినప్పుడు, “చచ్చేవురా లోవరాజా!” అని ఎవరో గావుకేక వేసేరు. పిల్లలు కళ్లు మూసేసుకున్నారు.

పిల్లలు మళ్ళీ కళ్లు తెరిచేసరికి, చేత్తో కుండపీడత పట్టుకొని వాళ్ళవక్కనే నిల్చున్నాడు లోవరాజు.

“మంచి” “చెడ్డ” ల్లో ఏ కథ

“హమ్మయ్య!” అనుకున్నాడే కాని, అంతలో అతని చెవుల్లో పిడుగులు పడ్డాయి.

“అయ్యా అయ్యా! సెల్లిరా అయ్యా! సెల్లేది రయ్యా?”
ఏ సెల్లి??

“సెల్లిరా! మా సెల్లిరా! మన సెల్లిరా! అయ్యోరే అయ్యోరే సెల్లేదిరయ్యా?”

లోపల గుడ్డ ఉయ్యాలలో ఉండిపోయిన కూతురికోసం లోవరాజు పెనుకేకవేసి పరుగుతీసేలోపున, కర్రలోంచి గొడుగు కిందకి జారిపోయినట్టుగా, ఇంటి కప్పు మంటలతో సహా కిందకి కూలబడిపోయింది. మెరుపు మెరిసినట్టుయిపోయింది, పిడుగు పడ్డట్టుయిపోయింది.

“తొలిచూలిది నూతిలో తేల్తోంది, మరి నా కడసారి దేది మాచయ్యా?”

అని ప్రశ్నించింది నూకాలు.

ఏడుపుకంటే నవ్వే ఒకప్పుడు భయంకరంగా ఉంటుంది.

“డబ్బుకి బలయింది. అదిగో, చూడు అక్కడ కాల్తోంది!”
అని నవ్వేడు లోవరాజు.

కాలిన వాడవాడంతా చిలకలకోసంవేసిన చితిలా ఉంది. మండే మంటంతా స్వర్గంకోసం చేసుకొనే యజ్ఞంలోని హోమజ్వాలలా ఉంది.

అంతలో, ఈదురుగాలంతా నిర్ధాంత పోయినట్టుగా నిలబడిపోయింది. చంటి పిల్లతోసహా కాలి మండి మాడి బొగ్గయిన ఇంటిచుట్టూచేరి, రెక్కలు మాత్రం కాలిన మిగతా చిలకలన్నీ తలలొంచుకు నిల్చున్నాయి. కాలి చల్లారుతూన్న ఇళ్ళు లోల్లంచి బాధలు చిమ్మినట్టుగా చిమ్ముతూన్న పొగలన్నీ బరువుగా తిన్నగా పైకిపోయి మరింక కనిపించకుండా ఏమీకాకుండా పోతున్నాయి.

అన్నదాతా! నీ చేతి పిడికెడు మెతుకులు మాకు మరింక వద్దు వద్దు. ఆర్త్రతాణ పరాయణా! మా గోల నువ్వింక వినవు వినవు. దయార్ద్రహృదయా! నీ జాలి నీ కన్నీరు మాకింక ఎందు కెందుకు? జగద్రక్షకా! నీ రక్షణ మా కెప్పుడూ లేదు లేదు. నర్యలోకపాలకా! నీ పరిపాలన మాకు మరింక చాలు చాలు!

కథ జరక్కూడదు. జరిగినది మరింక పెరక్కూడదు.

* * *

రెండు కథలూ చదివేసి, కాయితాలు బల్లమీద వడేసి మరో మూడు కప్పుల ‘టీ’ తెమ్మన్నాను.

“ఏ దెవరం రాసేమో పోల్చుకుంటానన్నావు?” అన్నారు వాళ్ళు.

“పోల్చుకున్నానే” అన్నాను.

“మరైతే చెప్పు! ఈ సస్సెస్సెందుకు?”

నా మారుపేరు చెప్పుకున్నప్పుడు ఎలా నవ్వేవాణ్ణో అలా నవ్వుతూ ఎవరి కథ వారి చేతి కిచ్చేసేను.

ఎలా పోలేవని వాళ్ళు నన్నడిగారు.

వాళ్ళని నాకు తెలిసినంత బాగా తెలిసినప్పుడు, వారిలో ఎవరేది రాసేరో పోల్చుకోడం ఏమంత కష్టమైన పని?! కాని—

పోతకమహాశయులారా!

పై రెండు కథలూ మీరు చదివేరా?

చదివేరు కద.

వాటిలో “ఏది మూర్తి రాసేడు? ఏది రావు రాసేడు?”

అని నేను మిమ్మల్ని అడగను. మీకు వారిని తెలీదు. వాళ్ళ గురించి ఏ భోగిచ్చా అయినా సరిగా నేను చెప్పలేదు. అందుచేత మిమ్మల్ని అదేం అడగను.

కాని, ఒక్కటడుగుతాను.

ఆ రెండు కథల్లోనూ—

ఏది మీకు ఇష్టం?

రెండూ ఇష్టమేనా! అయితే. . . ఏ దెక్కువ ఇష్టం?

అబ్బే! అలాక్కాదు; రెండూ ఇష్టం లే దంటున్నారా! అలా అయితే. . . రెండింటోనూ. . . కనీసం ఏదంటే తక్కువ అయిష్టం?

ఇష్టం. ఎక్కువ ఇష్టం. తక్కువ అయిష్టం—ఏదైనా సరే, ఎందువలన ఎందువలన?

సమాధానం మీకు మీరు చెప్పుకొంటే మీ మీ స్వభావాల గురించి మీకే కొంతగా సరిగా తెలియొచ్చు.